

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీనివాసరామానుజమహాదేశికైః (మైసూర ఆండవన్) అనుగృహీతా

॥ శ్రీ యామునమునిస్తుతిః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ యామునమునిస్తుతిః ॥

యదుపజ్ఞ మశేషవైష్ణవశ్శ్రీః

ప్రథితా యోగరహస్యవిచ్ఛ యేన |

శరకోపమునిర్విలోకిత స్తం

విబుధం నాథమునిం నమామి నిత్యం || 1 ||

శ్రీమన్నాథమునేర్బుధోత్తమమణేర్యోగీశ్వరస్యాత్మజః

శ్రీమానీశ్వరమున్యభిఖ్య ఉదిత స్సద్ధర్మసంరక్షకః |

యోఽస్మత్సంస్తవనాశ్రయస్య జనక శ్రీ యామునార్యస్య తం

ప్రఖ్యాతాత్మగుణాదిసంపదమహం శ్రీవైష్ణవార్చ్యం భజే || 2 ||

శ్రీమద్రంగాధినేతుర్నిరవధికదయాపాత్రభూతేశ్వరాఖ్యః

ప్రాదుర్భూతః కుమారాకృతి రతిసుకృతీ విశ్వవిఖ్యాతకీర్తిః |

ధాతావభే కుళీరే బుధదినమహితేతూత్తరాషాఢతారే

రాకాయాం రంగపుర్యాం శ్రుతిశిఖరయుగోల్లాసకారీ తమీడే || 3 ||

శుక్లపక్షచంద్రవత్ ప్రవర్ధమాననందనం

యుక్తకాలకారితద్విజ్ఞాన్వర్ణకర్మశోభినం |

పాఠకోక్తిమాత్రలబ్ధకంఠపాఠపారినం

యామునం పితామహోక్తనామధారిణం శ్రయే || 4 ||

మహాభాష్యభట్టాభిధానో బుధేంద్రో

బభౌ సర్వశాస్త్రప్రవక్తా స యస్య |

తదానన్యసామాన్యశాస్త్రోపదేష్టా

స్తువేఽతః ప్రవీణం మునిం యామునం తం || 5 ||

ఆస్థాన్యాం చోళరాజః ప్రథితబుధ ఉవాసాక్కియాళ్వానభిఖ్యః
 గర్వీ చోర్వీబుధేభ్యో తుదతి కర ముపాదాయ తాన్ భర్త్యయన్ స్మ |
 మేధావీ యామునార్య స్వగురు మపి తథా పీడితం వీక్ష్వ రుప్తః
 తస్మై దృష్టాయ పద్యం నవయ మితి కృతం పైషయత్ తం నమామి || 6 ||

ఆకర్ణ్యేతాం ప్రవృత్తిం నిజపరిజనతో మాన్య ఆనీయతాం ధ్రాక్
 సర్వంమన్యం మదీయం జయతి యది తదానన్యసాధారణ స్స్యాత్ |
 ఇత్యుక్త్వాందోలికాద్వైః యమఖిలబిరుదై రాట్ సమానాయయత్ యః
 ఆశైలాది త్యవాదీత్ రసమయ మభయః పద్యం ఈడే గురుం తం || 7 ||

పూర్వం శాస్త్రార్థవాదాత్ ప్రచలిత ఉభయోర్లోకికే వాక్ప్యయోగే
 మాతా తే నైవ వంధ్యా మనుజపతిరయం సార్వభౌమ స్సతీయం |
 ఈదృక్ప్యశ్చత్రయస్య ప్రతివచ ఉచితం యస్య నోచే స విద్వాన్
 యస్మై రాజ్యార్థ ముర్వీపతి రథ చ ముదా దత్త సంభావయే తం || 8 ||

ఆయాంతం ప్రతివీక్ష్వ చోళమహిషీ ప్రోచే ముదా యామునం
 యం కారుణ్యపయోధి మాతృగుణినం పాండిత్యకల్పద్రుమం |
 కిం మాం శాస్తు ముపాగతోఽసి భగవన్నుజ్జీవయే త్యబ్రవీత్
 యస్య ధ్రావిడనామతోఽపి చరితం ఖ్యాతం భజే తం గురుం || 9 ||

రాజభోగభోగినం సభార్యమార్యయామునం
 రామమిశ్ర ఏకదా గురోర్నిదేశతో ముదా |
 ఆత్మసాద్విధాతు మేత్య నేక్షితుం శశాక యం
 శాకమేకమీప్సితం దదావలర్కనామకం || 10 ||

పాచకస్య కస్యచిత్కరే విపచ్య భోజయే -
 త్యన్వహం తథాశయన్నపీప్సితం యదాప న |
 జోష మేకవాసరం స్థితోఽథ సూద మాహ యో
 భో ! అలర్కశాకదం ప్రదర్శయేతి తం భజే || 11 ||

నృపవిభవవిలోలో రామమిశ్రం వివక్షుం

సమయవిదుపయాతం యామునార్యోఽన్వయుంక్తః |
అతిశయమహిమా త్వం కాంక్షసే కిం దదానీ -
త్యథ కిమపి న చాహం కిం తు దిత్సుః ప్రభో ! తే || 12 ||

ఆవన్ ప్రత్నా మనీషిన్ నిధిమివ భవతః కంచిదర్థం త్వదర్థం
శ్రుత్వైవోపైష్యభిజ్ఞ స్తదవధి సవిధం దేహి తే మేఽభివేత్తే |
ఏవం విజ్ఞాపితో య స్తదను బహువిధం తేన గీతార్థసారం
విజ్ఞాయాత్యంతహృష్టోఽభవదుపగమితోపాయ ఆభావయే తం || 13 ||

గీతార్థం సరహస్య మాశు బుబుధే శ్రీరామమిశ్రాశ్రయాత్
సాక్షాత్కార మనన్యబోధసులభం మోక్షోపకారం యతః |
తస్యోపాయ మవాప యశ్చ సమయే వైరాగ్యభాగ్యో బభౌ
శ్రీరంగేశనిషేవణైకసుమతిర్భూత్వా తం అంతర్దధే || 14 ||

పరమాత్మన్యనురక్తం
ప్రాకృతవిషయే విరక్తం ఆత్మజ్ఞం |
పరిపక్వచిత్తవృత్తిం
యామునయతిచక్రవర్తినం వందే || 15 ||

పూర్ణం మహాపూర్ణ ముఖై స్స్వశిష్యైః
గుణార్ణవైర్యం నియుయోజ తూర్ణం |
శ్రీరామమిశ్రః కురుకాధిపాల -
సూరిం రహస్యార్థమిహీత్యయే తం || 16 ||

శ్రీరామమిశ్రగురు రాత్మాంతకాల మభివీక్ష్యాత్మబోధవశినం
శ్రీరంగ ఆస్వ బుధమాన్యం స్థిరీకురు చ సద్ధర్మనప్రవచనే |
ఏవం సమీర్య కమలాక్షం విచింత్య గురు మాదిశ్య యం స్వయమయాత్
తం యామునార్య మహా మీడే సదావసథ మాధూతవాదినికరం || 17 ||

యథా గురుాక్తం కురుకావలప్పన్
 వశే స్థితం యోగరహస్య మాప్తుం ।
 య స్తం సమాధిస్థ ముపేత్య భీతో
 విఘ్నాచ్చ తూష్ణీం స్థిత ఆశ్రయే తం ॥ 18 ॥

శ్రీనాథమున్యన్వయజ స్సుధీంద్రః
 యః కోప్యపాయాత ఇహాస్తి వేతి ।
 శ్రుత్వా గిరం యశ్చ విసిష్మయేఽథ
 జ్ఞాతం కథం నివృత్యవదత్ తమీడే ॥ 19 ॥

పద్మాసేచనకాంబుజాక్షిమధురాలోకైర్వికృష్టోప్యహో -
 మా మానందిన మప్యపాస్య కమలాకాంతోఽన్య మన్వైక్షత ।
 వంశో నాథమునేర్భవేదితి విదన్ యేనాథ సంప్రార్థితః
 భూయో యస్య సమాగమాయ సమయం చాఽహాశ్రయే తం గురుం ॥ 20 ॥

శ్రీరంగేఽధ్యయనోత్సవే శరరిపో స్సూక్తిం సుగీతాం బుధైః
 శ్రుత్వానంతపయోజనాభచరణాంభోజైకసేవాదరః ।
 గత్వాఽనంతపురం నిజాభిలషితం సంపూర్య తత్రోషితః
 స్మృత్వా యోగరహస్యవేదనదినం ఖిన్న స్తమార్యం భజే ॥ 21 ॥

కాంచీమండలవాసినౌ ద్విజవరౌ శ్రీరంగమాసేదతుః
 నత్వా యం మునిపం స్వదేశకుశలో అంతం ప్రసంగాన్ముదా ।
 శ్రీరామానుజవైభవం బహుముఖం చా వేదయామాసతుః
 శ్రుత్వైతాదృశ మిష్టమేవ ఫలితం మేనే చ య స్తం భజే ॥ 22 ॥

శిష్యై స్సాకం కరిగిరిపతేర్మంగళాశాసనం యః
 కృత్వా రామావరజయమినం ప్రేక్ష్య దూరాచ్చ తుష్టః ।
 దేవం భూయోప్యనమదభయం ప్రార్థయన్ స్వేష్టసిద్ధ్యై
 రంగాస్థానే నిజమతపరీరక్షణార్థం భజే తం ॥ 23 ॥

శ్రీరామమిశ్రగురురాడుపదేశలబ్ధ -
 గీతార్థసారసముదీక్షణతో వితేనే ।
 గీతార్థసంగ్రహసమాఖ్యకృతిం ప్రశస్తాం
 య స్తత్త్వనిశ్చయచణః ప్రణమామ్యహం తం ॥ 24 ॥

ప్రామాణ్యమాగమానాం
 ప్రాజ్ఞంమన్వైర్విలోపితం జగతి ।
 ప్రామాణ్య మాగమీయం
 పునరప్య స్థాపి యేన తం వందే ॥ 25 ॥

పురురుషా పురుషాః పరుషోక్తిభిః
 పురుషతత్త్వవివాద మకుర్వత ।
 పురుషనిర్ణయమాహ తదా చ యః
 తముపయామి గురుం మునియామునం ॥ 26 ॥

యదా లక్ష్మీతత్త్వే వివిధకథకా నైకమతయః
 మిథో వాదోన్మతా నయపథవిదూరా స్సమభవన్ ।
 చతుశ్శోక్త్యా య స్తాన్ వ్యజయత తదా నిర్ణయగిరా
 సదా సేవే భక్త్యా నిఖిలజననీం తం చ యమినం ॥ 27 ॥

ఆత్మేశ్వరాద్యే ప్రథితే చ సిద్ధీ
 సంవిన్ముఖా సిద్ధి రితీహ తిస్సః ।
 తత్త్వప్రబోధాయ హి యో వ్యతానీత్
 ప్రణౌమి తం యామున మద్వితీయం ॥ 28 ॥

ప్రత్నవాక్పయత్నలభ్య ముక్త్యయత్నదాయినం
 తత్త్వసార మద్వితీయ మత్యుదారభావదం ।
 స్తోత్రరత్ననామధేయ మాగమోక్తిభక్తిదం
 య శ్చకార యామునం త మాశ్రయే కవీశ్వరం ॥ 29 ॥

స్మారం స్మారం గురుం స్వం ప్రథితమతిమతా ముత్తమం రామమిశ్రం
శ్రీమద్రంగాధినేతు స్సవిధ ఉపకృతం సర్వనిర్వాహశక్తం ।
శ్రీమద్రామానుజం చాయతియతితిలకం భావయన్నంత్యకాలే
ఆకుంచ్యాత్మాంగులీర్యః సమదిశ దఖిలం తం భజే యామునేయం ॥ 30 ॥

శ్రీమద్యామునసంయమీంద్రసుగుణాలంకారవిద్యోతినీం
ఏతాం త్రింశతమాదరాద్విరచితాం యే కీర్తయంత్యన్వహాం ।
గోపాలేన గురూత్తమాంఘ్రికమలాస్వాదైకలోలేన తే
విద్వాంస స్సకలాభినంద్యచరితా భాంత్యాత్మభాగ్యాధికాః ॥ 31 ॥

॥ ఇతి శ్రీ యామునమునిస్తుతిః సమాప్తా ॥